



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 24.06.2024

പ്രധാനവാർത്തകൾ

- 1). പതിനെട്ടാം ലോക് സഭയുടെ ആദ്യ സമ്മേളനത്തിന് തുടക്കം. എംപിമാർ സത്യപ്രതിജ്ഞ ചെയ്യുന്നു.
- 2). മൂന്നാം വട്ടവും അധികാരം ഏൽപ്പിച്ചതിന് ജനങ്ങളോട് നന്ദി പറഞ്ഞ് പ്രധാനമന്ത്രി; രാജ്യത്തെ നയിക്കാൻ എല്ലാവരുടെയും പിന്തുണ തേടി.
- 3). മുതലപ്പൊഴിയിലെ അപകടങ്ങൾക്ക് ഒന്നര വർഷത്തിനുള്ളിൽ ശാശ്വത പരിഹാരം ഉണ്ടാക്കാനാകുമെന്ന് മന്ത്രി സജി ചെറിയാൻ ; സഭയിൽ പ്രതിപക്ഷ വാക്കെട്ട്.
- 4). ജീവാനന്ദം പദ്ധതിയിൽ ജീവനക്കാർ ആശങ്കപ്പെടേണ്ടതില്ലെന്ന് മന്ത്രി കെ.എൻ ബാലഗോപാൽ.
- 5). പ്ലസ് വൺ ക്ലാസുകൾ ആരംഭിച്ചു. പ്രവേശനം നേടിയത് മൂന്ന് ലക്ഷത്തി നാൽപ്പതിനായിരത്തിലേറെ കുട്ടികൾ. വിദ്യാർത്ഥി സംഘടനകളുമായി നാളെ ചർച്ച നടത്തുമെന്ന് മന്ത്രി വി ശിവൻകുട്ടി.
- 6). ടി-20 പുരുഷ ലോകകപ്പിൽ ഇന്ത്യ ഇന്ന് ഓസ്ട്രേലിയയെ നേരിടും.

\*\*\*\*\*

**പാർലമെൻ്റ്**

പതിനെട്ടാം ലോക്സഭയുടെ ആദ്യസമ്മേളനത്തിന് തുടക്കമായി. രാവിലെ രാഷ്ട്രപതി ഭവനിൽ നടന്ന ചടങ്ങിൽ പ്രോട്രം സ്പീക്കർ ഭർത്യഹരി മഹ്താബിന് രാഷ്ട്രപതി ദ്രൗപതി മുർമു സത്യവാചകം ചൊല്ലിക്കൊടുത്തു. ഉപരാഷ്ട്രപതി ജഗദീപ് ധൻകർ, പ്രധാനമന്ത്രി നരേന്ദ്രമോദി അടക്കമുള്ളവർ ചടങ്ങിൽ പങ്കെടുത്തു.

പതിനൊന്ന് മണിയോടെ പ്രോട്രം സ്പീക്കർ സഭയിൽ എത്തി. പ്രധാനമന്ത്രി നരേന്ദ്രമോദിക്ക് ആദ്യം സത്യവാചകം ചൊല്ലിക്കൊടുത്തു. തുടർന്ന് കേന്ദ്രമന്ത്രിമാരായ രാജ് നാഥ് സിങ്ങ്, അമിത് ഷാ, നിതിൻ ഗഡ്കരി, ശിവരാജ് സിങ്ങ് ചൗഹാൻ തുടങ്ങിയവർ സത്യവാചകം ചൊല്ലി. കേന്ദ്രസഹമന്ത്രി സുരേഷ് ഗോപി മലയാളത്തിലാണ് സത്യവാചകം ചൊല്ലിയത്. അംഗങ്ങളുടെ സത്യപ്രതിജ്ഞ ഇപ്പോഴും തുടരുകയാണ്....

\*\*\*\*\*

**പ്രധാനമന്ത്രി- പാർലമെൻ്റ് - (ഇൻട്രോ)**

തുടർച്ചയായി മൂന്നാം വട്ടവും അധികാരമേൽപ്പിച്ചതിന് ജനങ്ങളോട് നന്ദി പറഞ്ഞ് പ്രധാനമന്ത്രി നരേന്ദ്രമോദി. പാർലമെൻ്റ് സമ്മേളനത്തിന് മുന്നോടിയായി മാധ്യമങ്ങളോട് സംസാരിക്കുകയായിരുന്നു അദ്ദേഹം. ഇന്ത്യൻ ജനാധിപത്യത്തിൻ്റെ ചരിത്രദിനമാണിതെന്നും രാജ്യത്തെ നയിക്കാൻ എല്ലാവരുടെയും പിന്തുണ വേണെന്നും പ്രധാനമന്ത്രി പറഞ്ഞു.

(ഹോൾഡ് പി.എം വോയിസ്.....)

---

ഇത്തവണ ലോക് സഭയിൽ യുവജനങ്ങളുടെ സാന്നിധ്യം വർദ്ധിച്ചിട്ടുണ്ടെന്നും അത് വളരെ നല്ല പ്രവണതയാണെന്നും അദ്ദേഹം കുട്ടിച്ചേർത്തു.

\*\*\*\*\*

**നിയമസഭ- പ്രതിപക്ഷ വാക്കെട്ട്**

തിരുവനന്തപുരത്തെ തീരമേഖലയായ മുതലപ്പൊഴിയിൽ മത്സ്യതൊഴിലാളികൾ സ്ഥിരമായി അപകടത്തിൽപ്പെടുന്ന സാഹചര്യം സഭ നിർത്തിവെച്ച് ചർച്ച ചെയ്യണമെന്ന് ആവശ്യപ്പെട്ട് പ്രതിപക്ഷം കൊണ്ടുവന്ന അടിയന്തര പ്രമേയത്തിന് സ്പീക്കർ അനുമതി നിഷേധിച്ചു. തുടർന്ന് സഭയിൽ പ്രതിപക്ഷം വാക്കെട്ട് നടത്തി. പ്രതിപക്ഷത്തുനിന്ന് എം വിൻസെന്റ് ആണ് അടിയന്തര പ്രമേയത്തിന് അനുമതി തേടിയത്. മുതലപ്പൊഴിയെ അപകടരഹിതമാക്കാൻ സംസ്ഥാനം സമർപ്പിച്ച 164 കോടി രൂപയുടെ പദ്ധതിയ്ക്ക് കേന്ദ്രം അംഗീകാരം നൽകിയതായി മന്ത്രി സജി ചെറിയാൻ മറുപടി നൽകി. കേന്ദ്ര അനുമതി ലഭിച്ചാലുടൻ പദ്ധതി ആരംഭിക്കും. ഒന്നര വർഷത്തിനുള്ളിൽ നിർമ്മാണ പ്രവർത്തനം പൂർത്തീകരിക്കാൻ ആകുമെന്നാണ് പ്രതീക്ഷ. ഇതോടെ പ്രശ്നത്തിന് ശാശ്വത പരിഹാരമാകുമെന്നും മന്ത്രി പറഞ്ഞു. പിന്നാലെ, സ്പീക്കർ അടിയന്തര പ്രമേയത്തിന് അനുമതി നിഷേധിച്ചതോടെ പ്രതിപക്ഷം വാക്കെട്ട് നടത്തി. മത്സ്യ തൊഴിലാളികൾക്ക് സർക്കാർ നൽകിയ വാഗ്ദാനങ്ങൾ ഒന്നും പാലിക്കപ്പെട്ടില്ലെന്ന് പ്രതിപക്ഷ നേതാവ് വി ഡി സതീശൻ ആരോപിച്ചു.

\*\*\*\*\*

---

**കെ.എൻ ബാലഗോപാൽ - (ഇൻട്രോ)**

ഏറ്റവും മികച്ച രീതിയിൽ ഇൻഷുറൻസ് ഉറപ്പാക്കുകയാണ് ജീവാനന്ദം പദ്ധതിയുടെ ലക്ഷ്യമെന്നും ഇതിൽ ജീവനക്കാർ ആശങ്കപ്പെടേണ്ട കാര്യമില്ലെന്നും ധനമന്ത്രി കെ എൻ ബാലഗോപാൽ. ജീവാനന്ദം പദ്ധതിയുടെ പഠനത്തിനായി ഒരു ഏജൻസിയെ ഏൽപ്പിച്ചിട്ടുണ്ടെന്നും നിയമസഭയിലെ ചോദ്യോത്തര വേളയിൽ അദ്ദേഹം പറഞ്ഞു.

**(ഹോൾഡ് ... മന്ത്രി വോയിസ്.....)**

കിഫ്ബിയുടെ പ്രവർത്തനം മന്ദഗതിയിൽ ആണെന്ന ആരോപണം വസ്തുതാ വിരുദ്ധമാണെന്നും മന്ത്രി പറഞ്ഞു. കിഫ്ബിയെ തകർക്കാനുള്ള നീക്കം അനുവദിക്കില്ല. മസാല ബോണ്ടിന്റെ കടം മുഴുവൻ സംസ്ഥാനം അടച്ചു തീർത്തെന്നും മന്ത്രി അറിയിച്ചു.

\*\*\*\*\*

**നിയമസഭ - വി.എൻ വാസവൻ**

വിഴിഞ്ഞം തുറമുഖത്തെ തീരശോഷണം തടയുന്നതിനുള്ള പദ്ധതിയെ കുറിച്ചുള്ള പഠന റിപ്പോർട്ട് ലഭിച്ചെന്നും പരിശോധിച്ച് നടപടിയെടുക്കുമെന്നും മന്ത്രി വി എൻ വാസവൻ പറഞ്ഞു. പ്രാഥമിക സഹകരണ സംഘങ്ങളുടെ പ്രവർത്തനം സുതാര്യവും കുറ്റമറ്റതാക്കാൻ പൊതു സോഫ്റ്റ് വെയർ വികസിപ്പിക്കാൻ നടപടി ആരംഭിച്ചെന്നും മന്ത്രി നിയമസഭയെ അറിയിച്ചു.

\*\*\*\*\*

**നിയമസഭ - കെ കൃഷ്ണകുട്ടി- (ഇൻട്രോ)**

ഇലക്ട്രിക് വാഹനങ്ങളുടെ ഉപയോഗം പ്രോത്സാഹിപ്പിക്കുന്നതിന്റെ ഭാഗമായി സംസ്ഥാനത്ത് 380- ലധികം ഫാസ്റ്റ് ചാർജിങ് സ്റ്റേഷനുകളും 1,500 -ലധികം സ്ലോ

---

ചാർജിങ്ങ് സ്റ്റേഷനുകളും സ്ഥാപിച്ചിട്ടുണ്ടെന്ന് മന്ത്രി  
കെ കൃഷ്ണൻകുട്ടി.

(വോയ്സ്.....)

\*\*\*\*\*

**മുഖ്യമന്ത്രി - ട്രാഫിക്**

സംസ്ഥാനത്തെ ട്രാഫിക് സംബന്ധമായ കേസുകൾ കൈകാര്യം ചെയ്യുന്നത് ട്രാഫിക് സ്റ്റേഷനുകളിൽ നിന്നും അതത് ലോക്കൽ പോലീസ് സ്റ്റേഷനുകളിലേക്ക് മാറ്റിയെന്ന് മുഖ്യമന്ത്രി പിണറായി വിജയൻ. നൂതന സാങ്കേതികവിദ്യ സംയോജിപ്പിച്ച് റോഡപകടങ്ങൾ കുറയ്ക്കാനാണ് ലക്ഷ്യമിടുന്നതെന്നും മുഖ്യമന്ത്രി പറഞ്ഞു.

\*\*\*\*\*

**പ്ലസ് വൺ ക്ലാസ്സുകൾ**

സംസ്ഥാനത്ത് പ്ലസ് വൺ ക്ലാസ്സുകൾ ആരംഭിച്ചു. രണ്ടായിരത്തിലേറെ സ്കൂളുകളിലായി മൂന്ന് ലക്ഷത്തിനാൽപ്പതിനായിരത്തിലേറെ കുട്ടികളാണ് പ്രവേശനം നേടിയത്. തിരുവനന്തപുരം കോട്ടൺഹിൽ സ്കൂളിൽ മന്ത്രി വി ശിവൻകുട്ടി കുട്ടികളെ വരവേറ്റു.

\*\*\*\*\*

**പ്ലസ് വൺ സീറ്റ് - ചർച്ച**

മലപ്പുറത്ത് പ്ലസ് വൺ പ്രവേശനവുമായി ബന്ധപ്പെട്ട് ളയർന്നുവന്നകാര്യങ്ങൾ ചർച്ച ചെയ്യാൻ വിദ്യാർത്ഥി സംഘടനളുമായി നാളെ ചർച്ച നടത്തുമെന്ന് മന്ത്രി വി ശിവൻകുട്ടി അറിയിച്ചു. ചർച്ചയുടെ അടിസ്ഥാനത്തിൽ വേണ്ടിവന്നാൽ നടപടിയുണ്ടാകുമെന്നും മന്ത്രി ഫെയ്സ്ബുക്കിൽ കുറിച്ചു. മുൻവർഷങ്ങളെ അപേക്ഷിച്ച് എല്ലാ ഹയർസെക്കന്ററി

---

അധ്യാപകർക്കും അധ്യയന വർഷത്തിന്റെ തുടക്കത്തിൽ തന്നെ 4 ദിവസത്തെ അധ്യാപക പരിശീലനം നൽകിയെന്നും മന്ത്രി അറിയിച്ചു.

\*\*\*\*\*

**ഇന്ധനടാങ്കർ അപകടം-നിർദ്ദേശം**

തിരുവനന്തപുരം കിളിമാനൂരിൽ ഇന്ധന ടാങ്കർ നിയന്ത്രണം വിട്ട് തോട്ടിലേക്ക് മറിഞ്ഞു. പുലർച്ചെ 2.30- ഓടെയായിരുന്നു സംഭവം. എറണാകുളത്ത് നിന്ന് തിരുവനന്തപുരം തോന്നക്കൽ പെട്രോൾ പമ്പിലേക്ക് പെട്രോളുമായി പോയ ടാങ്കർ ലോറിയാണ്

മറിഞ്ഞത്. ടാങ്കറിൽ നിന്ന് പെട്രോൾ തോട്ടിലെ വെള്ളത്തിൽ കലർന്നതായി ഫയർഫോഴ്സ് ഉദ്യോഗസ്ഥർ അറിയിച്ചു. തുടർന്ന് പ്രദേശവാസികൾക്ക് പ്രത്യേക ജാഗ്രതാ നിർദ്ദേശം നൽകി. ടാങ്കറിൽ നിന്ന് പെട്രോൾ നീക്കാനുള്ള നടപടി ആരംഭിച്ചിട്ടുണ്ട്.

\*\*\*\*\*

**പ്രകൃതിദത്ത പാചക വാതകം**

പ്രകൃതിദത്ത പാചക വാതകം പൈപ്പ് ലൈൻ വഴി വീടുകളിലെത്തിക്കുന്ന പദ്ധതി കണ്ണൂരിൽ ദ്രുതഗതിയിൽ പുരോഗമിക്കുന്നു. കണ്ണൂർ കോർപ്പറേഷനിൽ കണക്ഷൻ നൽകുന്നതിന്റെ ഉദ്ഘാടനം ഇന്ന് വൈകുന്നേരം നടക്കും.

\*\*\*\*\*

**പക്ഷിപ്പനി റിപ്പോർട്ട്**

കൂട്ടനാട് മേഖലയിലെ പക്ഷിപ്പനി ബാധിത പ്രദേശങ്ങൾ വിദഗ്ധ സമിതി സന്ദർശിച്ച് രോഗനിയന്ത്രണ മാർഗ്ഗങ്ങളെക്കുറിച്ചുള്ള റിപ്പോർട്ട് രണ്ടാഴ്ചയ്ക്കുള്ളിൽ സർക്കാരിന്

---

സമർപ്പിക്കും. വിദഗ്ധസമിതിയുടെ ആദ്യ യോഗത്തിലാണ് തീരുമാനം.

\*\*\*\*\*

**മഴ - സംസ്ഥാനം**

കേരളത്തിൽ വടക്കൻ ജില്ലകളിൽ അതിതീവ്ര മഴ തുടരുന്നു. ഇന്ന് കോഴിക്കോട്, കണ്ണൂർ, കാസർകോട് ജില്ലകളിൽ അതിശക്തമായ മഴയ്ക്കുള്ള ഓറഞ്ച് ജാഗ്രത പ്രഖ്യാപിച്ചു. പത്തനംതിട്ട, ആലപ്പുഴ, കോട്ടയം, ഇടുക്കി, എറണാകുളം, തൃശൂർ, പാലക്കാട്, മലപ്പുറം, വയനാട് ജില്ലകളിൽ ഇന്ന് മഞ്ഞ ജാഗ്രതയാണ്. വ്യാഴാഴ്ച വരെ കേരളം, കർണ്ണാടക, ലക്ഷദ്വീപ് തീരങ്ങളിൽ മീൻപിടിത്തം പാടില്ല. കേരളതീരത്ത് കള്ളക്കടൽ പ്രതിഭാസത്തിനും ഉയർന്ന തിരമാലയ്ക്കും സാധ്യതയുള്ളതിനാൽ ജാഗ്രത പാലിക്കണം.

\*\*\*\*\*

**കണ്ണൂർ-ഷട്ടർ ഉയർത്തി**

കണ്ണൂർ ജില്ലയിൽ ഇന്നലെ മുതൽ ശക്തമായ മഴയാണ് പെയ്യുന്നത്. നീരൊഴുക്ക് വർദ്ധിച്ചതിനെ തുടർന്ന് പഴശ്ശി ജലസംഭരണിയുടെ 16 ഷട്ടറുകളിൽ എട്ടെണ്ണം 60 സെൻറീമീറ്റർ കണ്ട് ഉയർത്തി. ജില്ലയിൽ ഇന്ന് ഓറഞ്ച് ജാഗ്രത പ്രഖ്യാപിച്ചു.

\*\*\*\*\*

**ക്രിക്കറ്റ്**

ടി-20 പുരുഷ ലോകകപ്പ് ക്രിക്കറ്റ് സൂപ്പർ 8 ൽ, ഇന്ത്യ ഇന്ന് ഓസ്ട്രേലിയയെ നേരിടും. ഇന്ത്യൻ സമയം രാത്രി 8 മണിയ്ക്കാണ് കളി. സെമി ഫൈനലിലേക്കുള്ള പ്രവേശനം ഉറപ്പിക്കണമെങ്കിൽ ഇന്ത്യയ്ക്ക് ഇന്നത്തെ കളി ജയിക്കണം. ആൻ്ററിഗ്വയിലെ നോർത്ത് സൗണ്ടിലെ സർ വിവിയൻ

---

റിപ്പോർഡ്സ് സ്റ്റേഡിയത്തിൽ രാവിലെ നടന്ന മത്സരത്തിൽ ദക്ഷിണാഫ്രിക്ക മൂന്ന് വിക്കറ്റ് വെസ്റ്റ് ഇൻഡീസിനെ പരാജയപ്പെടുത്തി .ആദ്യം ബാറ്റുചെയ്ത വെസ്റ്റ് ഇൻഡീസ് നിശ്ചിത 20 ഓവറിൽ 8 വിക്കറ്റ് നഷ്ടത്തിൽ 135 റൺസെടുത്തു. തുടർന്ന് മഴ നിയമം മൂലം ദക്ഷിണാഫ്രിക്കയുടെ ലക്ഷ്യം 17 ഓവറിൽ 123 റൺസ് ആക്കി ചുരുക്കി. 5 പന്തുകൾ ബാക്കിനിൽക്കെ ദക്ഷിണാഫ്രിക്ക ലക്ഷ്യം മറികടന്നു. ജയത്തോടെ ദക്ഷിണാഫ്രിക്ക സെമിഫൈനലിലേക്ക് യോഗ്യത നേടി.

\*\*\*\*\*

**വീട് സന്ദർശിച്ചു - ഗവർണർ**

കുവൈത്ത് തീപിടുത്തത്തിൽ മരിച്ച ചങ്ങനാശ്ശേരി പായിപ്പാട് ഷിബു വർഗീസ്,പാന്വാടി സ്വദേശി സ്റ്റേഫിൻ എബ്രഹാം സാബു എന്നിവരുടെ വീടുകൾ ഗവർണ്ണർ ആരിഫ് മുഹമ്മദ് റ്റ് ഖാൻ സന്ദർശിച്ചു. ചങ്ങനാശ്ശേരി ഇത്തിത്താനം സ്വദേശി കിഴക്കേടത്ത് വീട്ടിൽ പ്രദീപ് -ദീപ ദമ്പതികളുടെ മകൻ ശ്രീഹരി പ്രദീപിന്റെ വീട് ഉച്ചക്ക് ശേഷം അദ്ദേഹം സന്ദർശിക്കും.

\*\*\*\*\*

\*\*\*\*\*